

ನೌಕರಿಗಿಂತ ಕೃಷಿಯೇ ಮೇಲು !

ಆರ್. ಬಿ. ಬೆಳ್ಳಿ ಮತ್ತು ಮಹೇಶ ಕಡಹಟ್ಟಿ

ಕೃಷಿ ವಿಸ್ತರಣಾ ಶಿಕ್ಷಣ ಘಟಕ, ಮುಧೋಳ - ೫೮೭ ೩೧೩

☎: ೯೪೪೮೪ ೯೫೩೪೦

ಮಿಂಚಂಚಿ: belli.ravi@gmail.com

ಇತ್ತೀಚಿನ ದಿನಗಳಲ್ಲಿ ಶಿಕ್ಷಣವೆಂದರೇ ಬರಿ ನೌಕರಿ ಮಾಡುವುದಕ್ಕಾಗಿ ಎಂಬ ಭಾವನೆ ಬೆಳೆದು ಬಿಟ್ಟಿದೆ ಅದರಲ್ಲೂ ಪದವಿ ಮುಗಿಸಿ ಕೃಷಿಯತ್ತ ನೋಡುವವರು ತುಂಬಾ ವಿರಳ. ಇಂತಹದರಲ್ಲಿ ಎಂ.ಬಿ.ಎ. ಪದವಿ ಮುಗಿಸಿ ಸಿ.ಎ. ಅಂತಿಮ ವರ್ಷದಲ್ಲಿ ಓದುತ್ತಿರುವ ಬಾಗಲಕೋಟೆ ಜಿಲ್ಲೆಯ ಮುಧೋಳ ತಾಲೂಕಿನ ಸೋರಗಾಂವ ಗ್ರಾಮದ ಕ್ರಿಯಾಶೀಲ ಯುವಕ ಶ್ರೀ ಸುರೇಶ ಕಾಡಪ್ಪ ಕಣಬೂರ ಎಂಬುವವರು ಕೃಷಿಯಲ್ಲಿ ಅಪ್ರತಿಮ ಸಾಧನೆ ಮಾಡಿ ನೌಕರಿ ಮಾಡುವುದಕ್ಕಿಂತಲೂ ಕೃಷಿಯಲ್ಲಿ ಸಿಗುವಷ್ಟು ಆರ್ಥಿಕ ಆದಾಯ ಮನಶಾಂತಿ ಬೇರೆಲ್ಲೂ ಸಿಗುವುದಿಲ್ಲ ಎಂದು ತೋರಿಸಿಕೊಟ್ಟಿದ್ದಾರೆ. ಮೊದಲಿಗೆ ಅವರು ತಮ್ಮ ೧೦ ಎಕರೆ ಜಮೀನಿನಲ್ಲಿ ಬರಿ ಕಬ್ಬು ಬೆಳೆಯುತ್ತಿದ್ದರು. ಆದರೆ ಇತ್ತೀಚೆಗೆ ಕಬ್ಬಿನ ಬೆಳೆಗೆ ಸರಿಯಾದ ಬೆಲೆ ಸಿಗುತ್ತಿಲ್ಲ ಹಾಗೂ ಕಾರ್ಖಾನೆಗಳು ಬಿಲ್ಲನ್ನು ಪಾವತಿಸಲು ತುಂಬಾ ಸಮಯ ತೆಗೆದುಕೊಳ್ಳುತ್ತವೆ. ಇದರಿಂದ ಕುಟುಂಬದ ಆರ್ಥಿಕ ಪರಿಸ್ಥಿತಿ ಅಷ್ಟು ಚೆನ್ನಾಗಿರದ ಕಾರಣ ಕಬ್ಬಿಗೆ ಪರ್ಯಾಯ ಬೆಳೆಗಳನ್ನು ಹುಡುಕುತ್ತಿದ್ದರು. ಆಗ ಅವರಿಗೆ ಸ್ನೇಹಿತ ಶ್ರೀ ದೇವರಾಜ ರಾಣಿ ಅವರಿಂದ ಕಲ್ಲಂಗಡಿ ಬೆಳೆಯಲು ಪ್ರೇರಣೆ ಸಿಕ್ಕಿತು.



ಸಂಪೂರ್ಣ ಮಾಹಿತಿ ಪಡೆದು ೨ ಎಕರೆಯಲ್ಲಿ "ಸುಗರ ಕ್ಷೀನ" ತಳಿ ಕಲ್ಲಂಗಡಿ ಬೆಳೆದು ಖರ್ಚನ್ನೆಲ್ಲಾ ತೆಗೆದು ರೂ. ೪.೩೨ ಲಕ್ಷ ನಿವ್ವಳ ಆದಾಯ ಗಳಿಸಿದರು. ಇದರಿಂದ ಮುಷಿಗೊಂಡ ಅವರು ತೋಟಗಾರಿಕೆ ಬೆಳೆಗಳತ್ತ ಗಮನ ಹರಿಸತೊಡಗಿದರು. ಇದರ ಫಲವಾಗಿ ಇಂದು ಅವರ ೧೦ ಎಕರೆ ಜಮೀನು ಪೂರ್ತಿಯಾಗಿ ತೋಟಗಾರಿಕೆ ಬೆಳೆಗಳಿಂದ ತುಂಬಿ ಹೋಗಿದೆ.

ಈಗ ಅವರ ಕುಟುಂಬದ ಎಲ್ಲ ಸದಸ್ಯರ ಸಹಾಯದಿಂದ ೭ ಎಕರೆ ಜಮೀನಿನಲ್ಲಿ ಕಲ್ಲಂಗಡಿ ತಳಿಗಳಾದ ಸುಗರ ಕ್ಷೀನ, ಸುಪ್ರೀತ ಬೆಳೆಯುತ್ತಿದ್ದಾರೆ. ಕಲ್ಲಂಗಡಿಯನ್ನು ಮುಂಬಯಿ, ಗೋವಾ, ಬೆಂಗಳೂರು, ಬೆಳಗಾವಿ ಮಾರುಕಟ್ಟೆಗೆ ಕಳುಹಿಸುತ್ತಿದ್ದಾರೆ. ಇಂದ್ರ ತಳಿಯ ಡೋಣ್ಣ ಮೆಣಸಿನಕಾಯಿಯನ್ನು ೨ ಎಕರೆಯಲ್ಲಿ ಬೆಳೆದು ೮೫ ಟನ್‌ಗಳಷ್ಟು ಇಳುವರಿ ಪಡೆದಿದ್ದಾರೆ. ಅಲ್ಲದೇ ಇದರಿಂದರೂ. ೫ ಲಕ್ಷ ನಿವ್ವಳ ಲಾಭ ಪಡೆದುಕೊಂಡಿದ್ದಾರೆ. ಡೋಣ್ಣ ಮೆಣಸಿನಕಾಯಿಯನ್ನು ಹೈದ್ರಾಬಾದ್, ಮುಂಬಯಿ, ಗುಜರಾತ್, ಬೆಳಗಾವಿ, ಬೆಂಗಳೂರು, ಚೆನ್ನೈಗೆ ಕಳುಹಿಸುತ್ತಿದ್ದಾರೆ. ಉಳಿದ ಒಂದು ಎಕರೆಯಲ್ಲಿ ಜವಾರಿ ಬಾಳೆಯನ್ನು ಬೆಳೆದಿದ್ದಾರೆ. ಈ ಬಾಳೆಯಲ್ಲಿ ಅಂತರ ಬೆಳೆಯಾಗಿ ಬಿಳಿಸವತೆ, ಉಳ್ಳಾಗಡ್ಡಿ, ಮೆಣಸಿನಕಾಯಿ, ಮತ್ತು ಚೆಂಡು ಹೂ ಬೆಳೆದು ರೂ. ಎರಡು ವರೆಯಿಂದ ಮೂರು ಲಕ್ಷ ಆದಾಯ ಗಳಿಸಿಕೊಂಡಿದ್ದಾರೆ. ಇದಲ್ಲದೇ ೪೦ ಎಕರೆ ಜಮೀನನ್ನು ಲಾವಣಿ ತೆಗೆದುಕೊಂಡು ಕಬ್ಬುಕೂಡಾ ಬೆಳೆದಿದ್ದಾರೆ, ಕೋಳಿಫಾರಂ ಕೂಡ ಮಾಡಿರುವ ಇವರು ಅದರಿಂದ ರೂ. ೫೦೦೦೦ ಆರ್ಥಿಕ ಲಾಭ ಪಡೆದುಕೊಳ್ಳುತ್ತಿದ್ದಾರೆ.

ಶ್ರೀ ಸುರೇಶ ಅವರಿಗೆ ಈ ಎಲ್ಲ ಸಾಧನೆ ಮಾಡಲು ಬೆನ್ನೆಲುಬಾಗಿ ಸ್ವತಃ ಅವರ ಕುಟುಂಬ ಸದಸ್ಯರಿದ್ದಾರೆ ಎಂದು ಹೇಳುವ ಅವರು ತೋಟಗಾರಿಕೆ ಬೆಳೆಗಳೆಂದರೆ ವರ್ಷವಿಡೀ ಆದಾಯ ತರುವ ಬೆಳೆಗಳು, ಅದರಿಂದ ಎಲ್ಲ ರೈತರು ಕಬ್ಬಿನ ಜೊತೆಗೆ ತೋಟಗಾರಿಕೆ ಬೆಳೆಗಳನ್ನು ಕೂಡಾ ಬೆಳೆಯಬೇಕು ಎಂದು ಹೇಳುತ್ತಾರೆ. ಇವರ ಕೃಷಿ ಕ್ಷೇತ್ರದಲ್ಲಿನ ಸಾಧನೆ ಗಮನಿಸಿ ಬಾಗಲಕೋಟೆ ಜಿಲ್ಲಾಡಳಿತ ೨೦೧೫-೧೬ನೇ ಸಾಲಿನ ಕರ್ನಾಟಕ ರಾಜ್ಯೋತ್ಸವ ಪ್ರಶಸ್ತಿ ನೀಡಿ ಗೌರವಿಸಿದೆ.

ಮನುಕುಲ ಕಂಡುಕೊಂಡ ಮೊದಲ ಉದ್ಯೋಗ ಕೃಷಿಯತ್ತ ಬಂದರೆ ನೈಸರ್ಗಿಕ ಸಮತೋಲನ ಹೆಚ್ಚುವುದಲ್ಲದೇ ಭೂಮಿ ತಾಯಿಗೆ ನಾವು ಸ್ವಲ್ಪವಾದರೂ ಗೌರವಿಸಿದಂತಾಗುತ್ತದೆ. ಇಂದಿನ ಸ್ಪರ್ಧಾತ್ಮಕ ಯುಗದಲ್ಲಿ ವಿಶೇಷವಾಗಿ ಯುವಕರು ಕೃಷಿಯತ್ತ ಆಕರ್ಷಿತರಾಗಲು ಸುರೇಶರಂತಹ ಯುವಕರು ಆದರ್ಶ ಪ್ರಾಯರಾಗಲೆಂಬುದೇ ನಮ್ಮ ಉದ್ದೇಶ. ಅವರು ಕೃಷಿಯಲ್ಲಿ ಇನ್ನಷ್ಟು ಸಾಧನೆಗೈದು ಆಹಾರ ಉತ್ಪಾದನೆಯಲ್ಲಿ ದೇಶ ಸ್ವಾವಲಂಬಿಯಾಗುವುದರ ಜೊತೆಗೆ ರಫ್ತು ಮಾಡಿ ದೇಶದ ಆರ್ಥಿಕ ಸದೃಢತೆ ಸಾಧಿಸುವಲ್ಲಿ ಪಾಲುದಾರರಾಗಲಿ. ಶ್ರೀ ಸುರೇಶ ಅವರ ಸಂಪರ್ಕ ಸಂಖ್ಯೆ - ೭೨೫೯೭೫೭೭೮